

Paġna Ewlenija > ... > Proċeduri Tal-qorti > Kawżi Ċivili > Ipproċessar Onlajn Ta' Każijiet U Komunikazzjoni Elettronika Mal-qrati > Lithuania

# Ipproċessar onlajn ta' każijiet u komunikazzjoni elettronika mal-qrati

 Litwanja

Il-kontenut ipprovdut minn



European Judicial Network  
(in civil and commercial matters)

## 1 Huwa possibbli li jinbdew proċeduri fil-qorti permezz tal-internet?

Mill-1 ta' Lulju 2013, kien possibbli li t-talbiet ċivili jiġu ddepożitati permezz tas-Sistema ta' Informazzjoni tal-Qorti Litwana (LITEKO), li tista' tiġi aċċessata permezz tas-Subsistema tas-Servizzi Elettronici Pubblici (PES) fuq <https://www.teismai.lt/en> u <http://www.epaslaugos.lt/> billi tintgħażel il-link għall-Portal tas-Servizzi Elettronici tal-Qrati Litwani.

## 2 Jekk proċedura bħal din teżisti, għal-liema tipi ta' każijiet hija disponibbli? Hemm proċeduri li huma disponibbli biss permezz tal-internet?

It-talbiet differenti fi proċeduri ta' qorti ċivili jew l-ilmenti kontra atti u rikorsi individwali fi proċedimenti amministrattivi jistgħu jiġu pprezentati b'mod elettroniku. Id-dokumenti elettronici jistgħu jiġu pprezentati lill-qorti fir-rigward tal-fajls stampati kemm godda kif ukoll dawk eżistenti. Meta jiġu pprezentati dokumenti elettronici fir-rigward ta' fajl stampat eżistenti, ir-rikorrent għandu jippreżenta wkoll in-numru meħtieġ ta' kopji stampati (kopja waħda li trid tiżdied mal-fajl stampat u kopja waħda li trid tintbagħat mill-qorti lil kull parti fil-proċedimenti).

Il-format elettroniku ilu mill-1 ta' Jannar 2014 jintuża esklussivament f'kawżi ċivili li jinstemgħu minn qrati distrettwali rigward il-ħruġ tal-ordnijiet tal-qrati, meta r-rikors li jagħti bidu għall-proċeduri tal-qorti jkun ġie ppreżentat fi jew wara l-1 ta' Lulju 2013 bl-użu ta' teknoloġiji tal-informazzjoni u tal-komunikazzjoni elettronika;

1.2. kawżi ċivili li jinstemgħu minn qrati distrettwali, meta d-dokument proċedurali li fuqu jkunu bbażati l-proċeduri tal-qorti jkun ġie ppreżentat fi jew wara l-1 ta' Jannar 2014 bl-użu ta' teknoloġiji tal-informazzjoni u tal-komunikazzjoni elettronika;

1.3. kawżi ċivili li jinstemgħu minn qrati reġjonali bħala qrati tal-prim'istanza, kawżi amministrattivi li jinstemgħu minn qrati amministrattivi bħala qrati tal-prim'istanza, meta d-dokument proċedurali li fuqu jkunu bbażati l-proċeduri tal-qorti jkun ġie ppreżentat fi jew wara l-1 ta' Lulju 2013 bl-użu ta' teknoloġiji tal-informazzjoni u tal-komunikazzjoni elettronika;

1.4. il-proċedimenti kollha quddiem il-qrati ta' ġurisdizzjoni ġenerali u l-qrati speċjalizzati li jisimgħu kawżi ta' appell jew kassazzjoni abbażi tal-appelli pprezentati fi jew wara l-1 ta' Jannar 2014 kontra sentenzi jew deċiżjonijiet f'kawżi li kienu pproċessati esklussivament f'format elettroniku.

## 3 Din il-facilità hija disponibbli f'kull ħin (jiġifieri 24 siegħa kuljum, sebat

ijjem fil-gimġha) jew f'ħinijiet speċifiċi biss? Jekk hija disponibbli f'ħinijiet speċifiċi biss, x'inhuma dawn il-ħinijiet?

Dan is-servizz huwa disponibbli l-ħin kollu.

#### 4 Id-dettalji tat-talba għandhom ikunu pprovduti f'xi tip ta' format partikolari?

Id-dokumenti proċedurali jistgħu jiġu ppreżentati billi jimtlew il-mudelli disponibbli fuq is-subsistema PES ta' LITEKO jew billi d-dokumenti eżistenti jittellgħu fil-formati appoġġjati mis-sistema: formati ta' dokumenti testwali: doc, docx, odt, rtf, txt.; formati ta' spreadsheet: xls, xlsx, ods; formati ta' preżentazzjoni: ppt, pptx, ppsx, odp; formati ta' test u immaġini ta' grafika ta' vettur: pdf, applikazzjoni/pdf, ADOC; formati ta' immaġini dot matrix: tif, tiff, jpg, jpeg, jfif, png, gif, bmp; formati ta' vidjo: avi, mpg, 3gp, 3g2, asf, asx, swx, swf, flv, vob, wmv, mov, rm.; formati ta' awdjo: wav, aif, mp3, mid, wma, flac, aac.

#### 5 It-trasferiment u ż-żamma tad-dejta kif isiru b'mod fiż-żgur?

Id-data elettronika relatata mal-proċeduri tal-qorti tiġi pproċessata, kontabilizzata u maħżuna bl-użu ta' teknoloġiji tal-informazzjoni u tal-komunikazzjoni elettronika f'konformità mal-arrangamenti stabbiliti mill-Kunsill Ġudizzjarju (*Teisēju taryba*) u miftiehma mal-Arkivist Ewlieni tal-Litwanja (*Lietuvos vyriausiasis archyvaras*).

#### 6 Huwa meħtieġ li tintuża xi tip ta' firma elettronika u/jew sistema li biha jiġi rreġistrat il-ħin?

Il-portal tas-servizzi elettronici jista' jiġi aċċessat bl-użu tal-għodod disponibbli fil-portal tal-gvern elettroniku: bl-użu tas-servizzi bankarji elettronici, karta ta' identifikazzjoni personali jew firma elettronika. Is-sistema għandha wkoll funzjoni ta' kronogramma.

#### 7 Għandhom jithallsu xi tariffi tal-qorti? Jekk iva, kif jistgħu jithallsu u hemm xi differenzi bejnhom u bejn it-tariffi għall-proċeduri mhux elettronici?

Ir-residenti li jipprezentaw dokumenti elettronici jgawdu minn skont ta' 25 % fuq it-tariffa tal-qorti; huma ma għandhom bżonn jipprintjaw ebda dokument proċedurali u lanqas għandhom bżonn jibagħtuhom bil-posta lill-qorti, imorru l-bank biex iħallsu t-tariffa jew jipprovdu prova tal-ħlas.

#### 8 Huwa possibbli li wieħed jirtira talba li l-proċeduri dwarha jkunu nbdev permezz tal-internet?

It-talbiet ippreżentati permezz tal-internet huma soġġetti għall-istess regoli ta' proċedura ċivili bħat-talbiet regolari. L-Artikolu 139(1) tal-Kodiċi tal-Proċedura Ċivili (*Civilinio proceso kodeksas*) jistipula li pretendent huwa intitolat li jirtira t-talba tiegħu sakemm il-qorti ma tkunx bagħtet kopja tagħha lill-konvenut. It-talba tista' tiġi rtirata fi stadju aktar tard biss jekk il-konvenut jaqbel ma' dan u t-talba tiġi rtirata qabel ma l-qorti tal-prim'istanza tadotta d-deċiżjoni tagħha. Sa dak iż-żmien li tiġi rreġistrata, talba tista' tiġi rtirata billi sempliċiment tithassar. Wara r-registrazzjoni, it-talba tista' tiġi rtirata mis-sistema biss billi jiġi ppreżentat rikors għall-irtirar.

#### 9 Jekk ir-rikorrent jibda proċeduri permezz tal-internet, huwa possibbli u/jew obligatorju li l-intimat jirrispondi permezz tal-internet ukoll?

Jistgħu jiġu ppreżentati kemm dokumenti elettronici kif ukoll dokumenti stampati lill-qorti.

## 10 Fir-rigward tal-proċedura elettronika, x'jiġri jekk l-intimat jirrispondi għat-talba?

L-użu ta' komunikazzjoni elettronika matul proċeduri ta' qorti ċivili ma jaffettwax ir-regoli dwar il-proċedura ċivili.

## 11 Fir-rigward tal-proċedura elettronika, x'jiġri jekk l-intimat ma jirrispondix għat-talba?

L-użu ta' komunikazzjoni elettronika matul proċeduri ta' qorti ċivili ma jaffettwax ir-regoli dwar il-proċeduri ċivili.

## 12 Huwa possibbli li wieħed iressaq dokumenti quddiem il-qorti b'mod elettroniku u jekk dan huwa possibbli f'liema proċeduri u b'liema kundizzjonijiet jista' jsir?

Id-dokumenti elettronici jistgħu jiġu pprezentati fir-rigward tal-fajls stampati u l-fajls elettronici eżistenti;

## 13 Id-dokumenti ġudizzjarji, b'mod partikolari s-sentenzi, jistgħu jiġu nnotifikati permezz tal-internet?

Iva.

## 14 Id-deċiżjoniet ġudizzjarji jistgħu jingħataw b'mod elettroniku?

Il-kawżi li jirrigwardaw il-ħruġ tal-ordnijiet tal-qorti, kawżi oħrajn speċifikati mill-Kunsill Ġudizzjarju u l-informazzjoni relatata mal-proċeduri tal-qorti jistgħu jiġu pproċessati b'mod elettroniku. Meta jkun inħoloq fajl elettroniku, kwalunkwe informazzjoni stampata riċevuta jew mibgħuta mill-qorti tiġi diġitalizzata, filwaqt li d-dokumenti stampati jiġu pproċessati, maħżuna jew inkella meqruha f'konformità mal-arranġamenti stabbiliti mill-Kunsill Ġudizzjarju u miftiehma mal-Arkivist Ewlieni tal-Litwanja.

## 15 Jista' jsir appell permezz tal-internet u d-deċiżjoni li tittieħed fih tista' tiġi nnotifikata permezz tal-internet?

Iva, appell jista' jsir permezz tal-internet fi proċedimenti kemm ċivili kif ukoll amministrattivi. Id-deċiżjonijiet ġudizzjarji jistgħu jitwasslu kemm b'mod elettroniku kif ukoll b'mezzi oħrajn previsti skont liġijiet speċifiċi.

## 16 Jistgħu jinbdew proċeduri ta' eżekuzzjoni permezz tal-internet?

Fl-1 ta' Lulju 2013 iddaħħlet fis-seħħ emenda fil-Kodiċi tal-Proċedura Ċivili li tirregola l-użu tat-teknoloġiji tal-informazzjoni u tal-komunikazzjoni elettronika fl-attivitajiet tal-uffiċjali ġudizzjarji, iżda l-possibbiltà tal-bidu tal-proċedimenti ta' eżekuzzjoni permezz tal-internet għadha ma ġietx implimentata. Is-sistema ta' informazzjoni elettronika għall-uffiċjali ġudizzjarji għandha tkun operattiva minn April 2015.

## 17 Il-partijiet jew ir-rappreżentanti legali tagħhom jistgħu jikkonsultaw il-każijiet onlajn? Jekk iva, kif?

Mill-1 ta' Lulju 2013, l-avukati u l-assistenti tal-avukati jistgħu jirċievu dokumenti proċedurali tal-qorti billi jużaw komunikazzjonijiet elettronici.

---

L-aħħar aġġornament: 21/10/2019

Il-verzjoni bil-lingwa nazzjonali ta' din il-paġna tinzamm mill-punt ta' kuntatt tan-NĠE rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-orġinal mill-awtorità nazzjonali kompetenti li jkun

għadu ma jidhirx fit-traduzzjonijiet. La l-NĠE u lanqas il-Kummissjoni Ewropea ma jaċċettaw ebda responsabbiltà fir-rigward ta' kwalunkwe informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.